

ፅንሰታ ለማርያም

ኅዳር 28 2012 (December 8 2019)

ኦ ንጽሕተ ንጹሐን ሰአሊ ለነ



ንባባት: ኤፈ.1:3-12፥ 1ጴጥ 1:1-10፥ ግ.ሐ. 10:9-ፍ፥ ሉቃስ 1: 26-38

ሰብከት: መሰረታቲሃ ውስተ አድባር ቅዱሳን ያበድሮን እግዚአብሔር ለአናቅጸ ጽዮን እምኩሉ ተዐይኒሁ ለይዕቆብ። መዝ. 86:1~2

ሎሚ አብዚ ዓዲ እንርከብ ዝኸሪ ብዓልና ደብረ ጽንሰታ ለማርያም ዘኪርና ነብዕል አሎና። አብ ዓመት ፈሊና ምስ አደ አምላኽ ክንውዕል መሪጸናዮ ዘኪርና አሎና። እዚ ዕለት ንፍሉይ አስተንትኖን ንዘሎናዮ ሕይወት ርኪና ክንክእል ምእንቲ እዩ። ማርያም መንጎኛ አምላኽን ሰብን ኮይና ድኅነት ብኢየሱስ ክርስቶስ አምጺአትልና ፍሉይ መዓልቲ ኢና ዘኪርና ዘሎና። ፅንሰታ ለማርያም ክንብል እንከሎና እንታይ እዩ ትርጉሙን ርድኢቱን ኢልና ክንፈልጥ ግቡእ እዩ።

ኩሉ ጊዜ ብዛዕባ ማርያም አብ እምነትና ዘሎ ክንርዳእ እንተ ኾና ክንፈልጦ ዘሎና መሰረታዊ ነገራት አሎ፡

• **ማርያም ካብ ወዳ ኢየሱስ ክርስቶስ ፈሊና ክንርእያ አይግባእን።** ኩሉ ናታ ዘበለ ምስ ናይ ወዳ ጸጋ ዝተተሓሓዘ እዩ። ስለዚ ማርያም ብዘይ ክርስቶስ ሓንቲ የብላን። ካብ ኢየሱስ ኩሉ ጸጋታት ተዓዲላ። ንሳ ምልእተ ጸጋ ዝኾነት አደ ኢየሱስ ክትከውን ስለ ዝተሓርየት እያ። አምላኽ አደ ወዳ ክትከውን ስለ ዝሓረያ ዓራቂት ሰማይን ምድርን ገርዋ።

• ኩሉ ብዛዕባ ማርያም እንኣምኖ አብ ቅዱስ መጽሓፍ፥ አብ ትውፊት ቤተ ክርስትያንን አብ ትምህርቲ ቤተ ክርስትያንን ዝተመሰረተ እዩ። ካብዚ ወጻኢ

ንማርያም ዝርኢ እንቅብሎ ሓቂ የለን። ቤተ ክርስቲያን ነዚ ብዘልኦ ሓላፍነት ትገልጻልናን ተስተምህረናን።

• ኣብ እምነትና ኣርባዕተ ዓሚዲ እምነት ንማርያም ዝርኢ ኣሎና፤ ማርያም ብዘይ ኃጢአት ተጻኒሳ፤ ማርያም ኣደ ኣምላኽ እያ፤ ቅድምን ድሕርን ምውላድ ኢየሱስ ድንግል እያ፤ ብስግኣን ብነፍስና ንሰማይ ፈሊሳ። እዚ ኣርባዕተ ኣዕማድ እምነትና ካብ መጀመርያ

ዝነበረን ዘሎን እዩ። ኣብ ታሪኽ ነዚ ክገልጹ ዝተፈላለዩ ጉባኤታትን ውሳኔታትን ተገሩ መንፈስ ቅዱስ መሪሕዎም ከኣ ንሓቂ ኩሉ ጊዜ የምህሩና።

ማርያም ካብ መጀመርያ ካብ ኣብኣን ኣዲኣን እያቄምን ሃናን ክትጽነስ እንከላ ብዘይ ዝኾነ ኃጢአት ተጻኒሳ። እዚ ዓምዲ እምነት ምንም እኳ ካብ መጀመርያ እምነት ቤተ ክርስቲያን ይንበር እምበር ብኣዋጅ ብርእሰ ሊቃነ ጳጳሳት ጳዮስ ፱ ብ 8 ታሕሣሥ 1854 ዓ.ም.ጎ. ብዕሊ ተኣዊጁ። ትሕዝቶን ርድኢትን ናይ እዚ ዓምዲ እምነት ማርያም ካብ መጀመርያ ካብ ዝኾነ ናይ ኣቦና ኣዳም ኃጢአት ነጻ ኮይና ተወሊዳ። ካብ ኣብኣን ኣዲኣን በቲ ልሙድ ስጋዊ ርክብ ትወለድ እምበር እግዚኣብሔር ብፍሉይ ክእለቱ ካብ ዝኾነ ኃጢአት ነጻገሩ ፈጠርዎ። ነዚ ክርዳእ ኣብ ተፈጥሮ ቀዳሞት ወለድና ኣዳምን ሔዎን ክንከይድ ይግባእ። ንሶም ከም መበቆል ደቂ ሰብ ኣብ ጸጋ ኣምላኽ እዮም ተፈጠሮም። ክልቲኦም ናይ መጀመርያ ሰብ ስለ ዝኾኑ ናይ ኩልና ደቂ ሰብ ወለዲ እዮም። ኣዳም ብስጋ ጥራሕ ኣይኮነን ቀዳማይ ፍጥረት ናይ ዓለት ደቂ ሰብ። ንሱ ናይ ኩሎ ሞራላዊ ሕይወት ሰብ እውን መጀመርያ እዩ። እግዚኣብሔር ፈቲንዎ። እዚ ማለት ከኣ ኣዳም እሙን ኮይኑ ንፈተና እንተ ተዓወተ ኩሎም ደቂ ሰብ ይዕወቱ ንፈተና እንተ ወደቐ ከኣ ኩሎም ደቂ ሰብ ይወድቁ። ስለዚ ሰማይዊ ጸጋ ክንወርስ ወይ ክንስእን ዕድልና ኣብቲ ውሳኔ ቀዳማይ ኣዳም ዝገብሮ ተወሲኑ።

ኩልና ክም እንፈልጦ ኣዳም ኃጢአት ጸጋ ኣጥፊኡ ንርእሱ ጥራሕ ዘይኮነን ንኣና እውን ቦታና ሒዞ ስለ ዝነበረ ወሲኑልና። ሳዕበን ናይ እዚ ኩልና ክንወልድ ከሎና ጸጋ ኣምላኽ ዝጎደለና ኮና ንውለድ፤ ቤተ ክርስቲያን ነዚ ጎደሎ ጸጋ ዝኾነ ኩነታትና “ናይ ኣዳም ኃጢአት” ትብሎ። ክንለብሶ ዝግብኣና ነቲ እግዚኣብሔር ክንቅብሎ ኢሉ ዝሃበና ኣጉዲልና ንውለድ። ብጸጋ ክርስቶስ

በቲ ንሱ ሓሚሙ ተሰቂሉ መይቱ ትንሢኡ ዘምጽኦ ብጸጋ ጥምቀት ነዚ ዘጥፋእናዮ ጸጋ እንደገና ክንዕደል። ወረስቲ ሰማይ ንኸውን።

እዚ ኹሉ ምስ ናይ ማርያም ብዘይ ኃጢአት ምጽናስ እንታይ ርክብ ኣልኦ? ናይ ኣዳም ኃጢአት ናብ ኩልና ብናይ ባህራውያን ወለድና ገሩ እዩ ዝመሓላለፈልና። ማርያም ክጥነስ እንከላ ከም ኩሉ ሰብ ብባህርያዊ መገዲ ካብ ኣብኣን ኣዲኣን እያ ተጸኒሳ ስለዚ ንሳ እውን ብኃጢአት ተለኺፋ ማለት ድዩ? ኣብ ታሪኽ ቤተ ክርስቲያን ብዙሓት ኣበው ናይ ማርያም ምስ ኩሎም ደቂ ሰባት ዘልኦ ርክብን ካብ ኃጢአት ነጻ ከም ዝኾነት ከረድኡ ኢሎም ብዙሕ ጽዒሮም።

ኃጢአት ኣዳም ወልእካ ናይ ኣዳም ናይ ግሉ ኃጢአት ናትና ናይ ነፍስወከፍና ኃጢአት ኣይኹን እምበር ካብ እግዚአብሔር ምፍላይ ማለት እዩ። ወዲ ጥፍኣት ንዝኾነ ክፉእ ነገር ቅሉዕ ምዃን ማለት እዩ። ገለ ካብ ኣበው ማርያም ንኣንቲ ደቂቕ እውን ይኹን ኣብ ትሕቲ ሓይሊ ሰይጣን ኮይና ትፈልጥ ማለት ድዩ እናበሉ ይሓቱ።

ብዙሓት ካቶሊካውያንን ነዚ ብዙሕ ምርምርን መጽናዕትን ድሕሪ ምግባር ኣብ ሓደ ሓባራዊ ደምዳሚ ርድኢት ክበጽሑ ክኢሎም። ማርያም ካብ ናይ ኣዳም ኃጢአት ነጻ ኮይና ተወሊዳ። ነዚ ዘረድእ ብተዘዋዋሪ ኣብ ቅዱስ መጽሓፍ መረጋገጺ ክንረክብ ንኸእል ምእበር ብንጹር ማርያም ብዘይ ኃጢአት ኣዳም ተወሊዳ ዝብል ኣይንረክብን ኢና።

ብዙሓት ኣበው ካብ መጽሓፍ ቅዱስ ዝጠቐስዎም እዞም ዝስዕቡ እዮም። ዘፍጥረት 3:15 “ኣብ መንጎኻን ኣብ መንጎ እዛ ሰበይትን ኣብ መንጎ ዘርእኻን ኣብ መንጎ ዘርኣን ከኣ ጽልኢ እተክል ኣሎኹ፤ ንሱ ርእሰኻ ኺጭፍልኻ እዩ፤ ንሰኻ ድማ ሸኾናኡ ክትነክስ ኢኻ” እዚ እቲ እግዚአብሔር ንተምን ዝበሎ እዩ። ክትርጎም እንከሎ ካብ ዓለት ሄዋን ዝውለድ (ክርስቶስ) ንሰይጣን ጭሪሹ ክስዕሮ እዩ፤ እንተ ኾነ እቲ ሰይጣን ኣብ ገለ ኣብ ምስቓይ (ክርስቶስ) ክዕወት እዩ (ኣብ ተኸተልቱ ብምኽንያት ኃጢአት)። ኣብዚ እታ ሰበይቲ ተባሂላ ዘላ ካብ መጀመርያ ብዙሓት ኣበው ንማርያም ከም ዘመልክት ይዛረቡ። ብዙሓት ናይ ዘመና ሊቃውንቲ እውን ማርያም ካብ ናይ ሰይጣን ሓይሊ ነጻ ኮይና እንተ ዘይትከውን ድኅነት ኣይምኾነን ይብሉ። ስለዚ ማርያም ኣብዚ ዓለም ብዘይ ኃጢአት ክትኣትዎ ጥራሕ እዩ እቲ ዕድል። ሉቃስ 1:28 “እቲ መልአኽ

አብቲ ንሳ ዝነበረቶ አትዩ ‘ሰላም ንኣኺ ኣምልእተ ጸጋ እግዚአብሔር ምሳኺ እዩ ንሰኺ እንካብ አንስቲ ዝተባረኸኪ ኢኺ’በላ”። ሉቃስ 1:41 “ኤልሳቤጥ ቃል ሰላምታ ማርያም ምስ ሰምዐት እቲ ሕፃን አብ ከርሣ ተሰራሰረ”።

3

ፕዮስ ፱ ነዚ ናይ ማርያም ብዘይ ኃጢአት ምጽናስ ክገልጹ እንከለዉ “ቅድስት ድንግል ማርያም ካብታ መጀምርያ ካልኢት ጽንሰታ ብፍሉይ ጸጋን ንሓይሊ ከአል ኩሉ አምላኽን ብመንጽር አደ መድኃኔ ዓለም ኢየሱስ ክርስቶስ ክትከውን ስለ ዝኾነትን ካብ ኩሉ ሳዕቤን ኃጢአት አዳም ነጻ ኮይና ተፈጢራ” ይብሉ።

ማርያም ከማና ሰብ እንተ ኮይና ንል አዳም ኢያ ስለዚ ምስ ኃጢአት አዳም ክትውለድ ግድን እዩ ዝብሉ አለዉ። ኩልና ብስንኪ አዳም ተጋጊና ኢና ስለዚ ናይ ክርስቶስ ድሕነት የድልየና እዩ። እዚ ንብዙሓት ከቢድ እዩ። እንተ ኾነ አብ ሉቃስ 1:28 “እቲ መልአኽ አብቲ ንሳ ዝነበረቶ አትዩ ‘ሰላም ንኣኺ ኣምልእተ ጸጋ እግዚአብሔር ምሳኺ እዩ ንሰኺ እንካብ አንስቲ ዝተባረኸኪ ኢኺ በላ”። ምልእተ ጸጋ ምዃን ካብ ዝኾነ ኃጢአት ነጻ ከም ዝኾነት እዩ ዝገልጽ። ንሳ አብ ቅድሚ ኣምላኽ መጎስ ከም እትረክብ ዝገበራ ካብ ዝኾነ ኃጢአት ነጻ ኮይና ስለ እተረኽበት እዩ። እዚ ንማርያም ዝተዋህበ ጸጋ ፍሉይ ጸጋ ካብ አምላኽ እዩ። እዚ ምልእተ ጸጋ ምዃና ኸአ ንምሉእ ሕይወታ እምበር አብ ገለ እዋን እተጥፍኦ አይኮነን።

አብ ሉቃስ ኤልሳቤጥ ድምጺ ሰላምታ ማርያም ምስ ሰምዐት እቲ ሕፃን አብ ከርሣ ተሰራሰረ፡ እዚ ናይ ማርያም ጸጋ ምስቲ ናይ እግዚአብሔር ጸጋ አብ ልዕሊ ትስብእቲ ክርስቶስ ዝሓደረ ማዕረ ማዕሪኡ ይርኦ። እዚ ዝሕብሮ ከም ክርስቶስ ማርያም እውን ካብ መጀምርያ ምፍጣራ ካብ ኩሉ ኃጢአት ነጻ ከምዝኾነት ይገልጽ። ንሳ ንል አዳም ስለ ዝኾነት ድሕነት የድላያ እዩ። ብዙሓት አበውን ዓበይቲ ሊቃውንትን ከም ብዓል ቅ. አልበርት ዓቢይ ከምኡ ቅ. ቶማስ ብዓል አኩኖ ማርያም ከምቲ ቅ. ዮሐንስ አብ ከርሲ አዲኡ እንከሎ ዝተቀደሰ ማርያም እውን አብ ከርሲ ወላዲታ እንከላ ተቐዲሳ ይብሉ። ስለዚ ክትውለድ እንከላ ብዘይ ኃጢአት አዳም ተወሊድ ማለት እዩ። እንተ ኾነ ክጥነስ እንከላ ኃጢአት ለቢሳ ማለት እዩ። እዚ አተሓሳስባ አብ ቤተ ክርስቲያን ንነውሕ ጸኒሑ። እንተ ኾነ ካብ ሓምሻይ ክፍለ ዘመን ጀሚሩ ማርያም እታ

ዝነጽሐት ፍጥረት እያ ስለዚህ ካብ መጀመርያ ኃጢአት ዝብሃል ኣይተንከፋን ዝብል እውን ነሩ። ኣብ ምስራቕ ካብ ሻምናይ ክፍለ ዘመን ጀሚሩ ኣብ ልጡርግያ ብዘይ ኃጥአት ምጽናሳ ዝብሃል ብሃል ነሩ እዩ።

ነዚ ክፈትሑ ክልተ ዓበይቲ ሊቃውንቲ ደቂ ማሕበር ፍራንቸስኮስ ዊልያም ብሃል ወየር (William of Ware and John Duns Scotus) ዝተባህሉ ሓሳብ ኣቕሪቦም “anticipatory redemption” or “preredemption”. “ኣቕዲሙ ዝፍጸም ድሕነት” እዚ ማለት ከኣ ማርያም ወላ እኳ ብናይ ኃጢአት ኣዳም ክትንከፍ እንተ ነበራ ፍሉይ ሰማያዊ ውሳኔ ካብኡ ነጻ ከም እትኸውን ገርዋ እዚ ኸኣ በቲ ኢየሱስ ክርስቶስ ዘምጽኦ ድሕነት ኣቕዲምካ ብምርኣይ እዩ። ነዚ ሓሳብ ኣብ ግምት ኣእትዮም እዮም ፕዮስ ፱ ነዚ ደግማ ዝኣወጁ።

ካልእ ርድኢት ናይ እዚ ደግማ ኸኣ እግዚአብሔር ናይ ማርያም ነፍሲ ክፈጥር እንከሎ ኣብቲ ናይ ኣብኣን ኣዲኣን ርክብ ኣብቲ እንቋቋሖ ክሕውሳ እንከሎ ምልእተ ጸጋ ገሩ ሓዊስዋ እዚ ኸኣ ብመንጽር ኣደ ኣምላኽ ክትከውን ምዃና ተራእዩ እዩ። ኩሉ ዝተዋህባ ጸጋ በቲ ኣደ ክርስቶስ ክትከውን ምዃና ተፈሊጡ እዩ። ንሳ ዝኾነ ኃጢአት ስለ ዘይተንከፋ እታ ዝነጽሐት ፍጥረት እያ። ንሳ ካብ ኣብ ኃጢአት ዘዘንብል ካብ ኃጢአት ነጻ ዝገብር ብብዝሒ ይርከባ ስለዚ ካብ ኃጢአት ነጻ እያ።

እዚ ተሎጋዊ መግለጽታት ዝለዓለ መግለጺ እዩ እምበር ምሉእ መረጋገጺ ኣይህበናን እዩ ግን ዓቢ መብርሂ ነቲ ደግማዊ እምነት ክውሰን ሓጊዙ። እቲ ዝዓበየ መርተዖ እምነትና ካብታ ዘይትስሓሓት ቤተ ክርስቲያን ስለ ዝተኣወጀ እዩ። ንሳ መንፈስ ቅዱስ መሪሕዋ እትእውጅ ኩሉ ምልእት ሓቂ ከም ዘልኦ እምነትና እዩ።

እዚ ናይ ሎሚ ብሃልና እንታይ ክንዝክር ይሕግዘና።

- ማርያም እታ ዝለዓለ ርክብ ምስ ኣምላኽ ዘልኦ ፍጥረት እያ። ኣምላኽ ባዕሉ ካብ ኩሎም ፍጡራቱ ሓርዩ ፈጢርዋ። ኣደ ወዱ ገርዋ፣ ምልእተ ጸጋ ገርዋ፣ ስለዚ ንሕና ነዛ ፍልይቲ ኣደ ደቃ ክንከውን ምስኣ ክንጉዓዝ ንሕተት ኣሎና። ክርስቶስ ኣብ መስቀል እንከሎ እዚኣ ኣደኹም እያ ኢሉና። ኣብ መንጎ

ውሉድን ወላድን ዘሎ ርክብ ኩልና ንርድኦ ኢና። ስለዚ ምስ ማርያም ፍሉይ ርክብ ክህልወና ይግባእ።

- **ኩሉ ፍጡር ካብ ድቂ ጽንሲ ክሳብ ብዕድመ ዝሸምገለ ሰብ ክቡር ምዃኑ ክንፈልጥ እዋ ሰብ ክነኽብር።** ማርያም ካብታ ድቂ ጽንሲታ ንጽሕቲ እያ እዚ ነቲ ሰብ ካብ መጀመርያ ድቂ ጽንሲቱ ምሉእ ሰብ ከም ዝኾነ ይገልጻልና። ሎሚ እዋን ጽንሲ ሰብ ኣይኮነን ተባሂሉ ክትሰዶ ብሕጊ ኣብ ገለ ክፍላት ዓለም ተፈቐዱ ምልዮናት ሕፃናት ይቐተሉ ኣለዉ። እምነትና ነዚ ቅትለት ይውግዞ። በቲ እምነትናን ትምህርቲ ቤተ ክርስቲያና ክንምራሕ ሕልናና ንኣምላኽ ክፉት ንግበሮ።
- **ካብ ኃጢአት ክነጽሕ።** ማርያም ብጸጋ ኣምላኽ ካብ ኃጢአት ነጻ እያ፣ ንሕና ብጸጋ ንስሓ ነጻ ክንከውን ንኽእል ክንናዘዝ ክንሳሕ እዋ ምሕረት ኣምላኽ ክንልምን እዋኑ እዩ። ኣምላኽ ቅድሚ ኣብ ማሕጸን ኣደና ምምጻእና ሓርዩና እዩ። “ኣብ ከርሚ ኣደኻ ኸይሓነጽኩኻ ኃሬኹኻ ከይተወለድካ ከኣ ቐደስኩኻ ነሕዛብ ነቢይ ኸትከውን ድማ መደብኩኻ” (ኤር 1:4~5) እናበለ ንነፍሲ ወከፍና ሓርዩና እዩ። ሰብ ንፍሉይ መደብ ዝተሓረ እዩ። ኣብ ኣገልግሎት ኣምላኽ ክንጽመድ ማርያም ኣብነትና እያ።
- **ካብታ ዝተጸነሰናላ ዕለት ኣምላኽ ንነፍሲ ወከፍና ንፍሉይ ተልእኮ እዩ ፈጢሩና።** ጸዋዕታና ክነብሮ መጋበሪ ድሕነትና ገርና ክንቅበሎ። በቲ ኣምላኽ ሂቡና ዘሎ ጸዋዕታ ቅድስና ክንለብስ። ኣብ ሕይወትና ምስ ኣምላኽ ዘሎና ርክብ ርኢና ክንእል ከሎና ጥራሕ እዩ ሕይወትና ትርጉም ዝህልዎ። ማርያም ካብ ኣምላኽ ተፈልያ ኣይትፈልጥን ነራ ስለዚ ኃጢአት ኣብኣ ኣይነበረን ሰብ ዝኃጥእ ንኣምላኽ ምስ ሓደገ እዩ።
- **ምስ ማርያም ኮና ሕይወትና ርክብና ምስ ኣምላኽን ሰብ ንክሕድስ።** እዚ ዕለት ነነፍስ ወከፍና ምስ ኣምላኽ ዘሎና ርክብ ርኢና ክንክእል እዋ ክንሕድሶ ዝዕድመና እዩ። ምሕዳስ ማለት ከኣ ንቅድስና ምሓዝ እዩ። ኣብ ቤተ ኣምላኽ ኣቲና ምስ ኣምላኽ ተዛሪብና ክንክእል። ምስ ከማና ዝበሉ ሰባት ዘሎና ርክብ ከምቲ ኣምላኽ ዝደልዮ ዘሎ ኢልና ሕልናና ክንሓትት እዋኑ እዩ። ኩልና ብመንፈስ ደቂ ማርያም ኮና ክህሉ ኣምላኽ

ይደሊ። እዚአ አደኹም እያ ክብለና እንከሎ ነቲ ንሳ እትነብሮ ክነብር ነቲ ንሳ እትደልዮ ክንገብር እዩ።

- ማርያም ቀዳመይቲ መምህር እምነት እያ። ኩሉ ሕይወታ ከም ዝበልካዮ ይኹን እናበለት ድላያ ምስ ድላይ አምላኽ ገራ ትነብር ነራ። ቅዱስ ሉቃስ ንኹሉ አብ ልባ ትሕዞ ነራ ይብለና። እምነትና ሕይወት ክህልዎ ሎሚ አብ ቅድሚ ማርያም ንርአዮ። ከመሎኹ እሙን አገልጋሊ ክርስቶስ ዘሎኹ ወይስ ዘንጊዐ አሎኹ ኢልና ርእስና ክንርኢ እዋኑ እዩ። ቤተ ክርስቲያን ንእምነትና ክንፈልጦ ክነጽንዖ ትላበወና አላ። እምነት ብድፉን ዓቢጥናዮ ሕይወት ክንመርሕ አይግባእን ክንፈልጦ ክንርድኦ አሎና። ኦ ማርያም እቲ አባኺ ዝሓደረ እምነት አብ ልብና ክሓድር ለምንልና ንበላ።

እምብአር ሰንበትና ካብ ግዙፍን መንፈሳውን ዑረት ሕልና ነጻ ወጺእና ምስ ማርያም ኮና ጣዕሚ ደቂ አምላኽ ምዃን ርኢና ክንክእል ዝሕግዘን እዩ። አብ ቅድሚ መድኃኔ ዓለም ደው ኢልና ክንሓዊ ንደሊ አሎና ኢልና ድለትና ክንገልጸሉ። እቲ ዕዉር ቀስብቐስ እንታይነት ኢየሱስ ክርእን ክቅበልን ክኢሉ አብ መወዳእታ አሚኑ ተቐቢልዎ። ንሕና እውን ዕለት ዕለት ብእምነት ክንዓቢ ንአምላኽ ሓግዘኒ ምስጢር ድሕነተይ ክፈልጥ ልበይ ናትካ ግበሮ ንበሎ።

ኦ ማርያም አደና ንሰኺ ካብ ምጀመርያ ንጽሕቲ ኢኺ። አምላኽ ፍሉይ ጸጋ ዓዲሉኪ ንሕና እውን በቲ ዝዓደለና ክንከይድ ጸጋ ክንለብስ እሞ እሙናት ደቅኺ ክንከውን ሓግዝና ንበላ። አውድአመትና በረኽትን ጸጋ ዘውርድ ንግደትና ንግደት ኢየሩሳሌም ክገብረልና እናጸልና አብ መንጎና እቲ እንደልዮ ጸጋ ብአማላድነት ወላዲቱ አኻዕቢቱ ክህበና ንለምኖ። ኦ ማርያም አደና ናትኪ ኮና ክንበር ንወድኺ ብኹሉ ግብርና ክነሓጉሶ ለምንልና ንበላ።

ብሩኽ ሰንበትን ብዓል ፅንሰታ ለማርያም ይግበረልና አብ ሃገርናን ዓለምናን ሰላምን ፍቕርን አውራዱ ብሩክ አውድአመት ንኹልና።

አባ ንጉሠ ፍሥሓ